

СОВЕТ ЗА ЕТИКА ВО МЕДИУМИТЕ НА МАКЕДОНИЈА

Датум:

08.04.2015г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Бојан Станишиќ за текстот со наслов “Овие луѓе сакаат крв и војна”, објавен на 19.03.2015 година во дневниот весник Вечер.

ЖАЛБАТА Е ОСНОВАНА

Кодексот на новинарите на Македонија е прекршен во членовите 1, 10 и 13.

Член 1.


“Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно”

Член 10.

“Новинарот нема свесно да создава ниту да преработува информации што ги загрозуваат човековите права или слободи, нема да говори со јазикот на омразата и нема да поттикнува на насилство и дискриминација врз која било основа (национална, верска, расна, полова, социјална, јазична, сексуална ориентација, политичка...)”

Член 13.

“Новинарот треба да прави разлика меѓу фактите и мислењето, меѓу веста и коментарот”



СОВЕТ ЗА ЕТИКА ВО МЕДИУМИТЕ НА МАКЕДОНИЈА

ОБРАЗЛОЖЕНИЕ

До Извршната канцеларијата на СЕММ на ден 20.03.2015 година, лицето Бојан Станишиќ поднесе жалба за текстот со наслов “Овие луѓе сакаат крв и војна”, објавен на 19.03.2015 година во дневниот весник Вечер. Во жалбата се наведува дека текстот содржи елементи на говор на омраза и кон жалбата е приложен и активен линк од оспорениот текст.


Извршната канцеларија на СЕММ, во согласност со член 12 од Деловникот на Комисијата за жалби, веднаш по приемот на жалбата, стапи во контакт со дневниот весник Вечер, со барање уредничкиот колегиум да се изјасни по однос на наводите од жалбата. До седницата на Комисијата за жалби при СЕММ, дневниот весник Вечер не достави одговор на наводите на жалителот.

На седницата на 07.04.2015 година, Комисијата за жалби ги разгледа наводите на жалителот Бојан Станишиќ и направи увид во наведениот текст.

Комисијата за жалби најде дека жалбата во однос на текстот е ОСНОВАНА.

Притоа, Комисијата за жалби констатираше дека во текстот станува збор за нарушување на трите члена од Кодексот на новинарите на Македонија, односно членовите 1, 10 и 13.

Комисијата за жалби најде дека во текстот со наслов “Овие луѓе сакаат крв и војна”, објавен на 19.03.2015 година во дневниот весник Вечер, новинарот го прекрши член 1 од Кодексот на новинари. Доколку информацијата не може да се потврди или станува збор за претпоставка, односно шпекулација, тоа треба да се каже и објави. Точноста на информацијата треба да се провери колку што е тоа можно. Поконкретно, новинарот треба да обезбеди “втора страна”, односно да им даде можност на сите засегнати страни од новинарскиот производ да го кажат својот став. Ова особено во случаи кога новинарот изнесува сомневања или обвинувања или кога некој е предмет на напад или критика.



Совет за етика во медиумите на Македонија

Комисијата за жалби најде дека во споменатиот текст, спротивно на член 10, се говори со јазикот на омразата и се поттикнува дискриминација по политичка основа. Медиумот и новинарот не треба да објавуваат материјал кој има цел да шири непријателство или омраза, или ако постои голема веројатност дека таквиот материјал ќе предизвика непријателство или омраза кон некого поради политичка припадност.

Исто така, Комисијата дојде до заклучок дека во текстот, спротивно на член 13 од Кодексот, не се прави разлика меѓу фактите и мислењата, меѓу веста и коментарот. Новинарите имаат право на свое мислење, став и вредносен суд, но не смеат сопственото мислење да го камуфлираат како факти. Мора да биде јасно разграничено што се факти и информации, а што коментар, претпоставка или став на авторот за да се одбегне дезинформирање и манипулирање со публиката.

Во согласност со наведеното Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Мери Јордановска, Филип Ѓурчиновски и Теофил Блажевски.

Се обврзува дневниот весник Вечер, во согласност со членот 18 од Деловникот за работа на Комисијата за жалби, да ја објави одлуката на Комисијата за жалби.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

